

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ పద్మరాగపద్ధతిః సప్తదశీ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

॥ పద్మరాగపద్ధతిః సప్తదశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ప్రపద్యే రంగనాథస్య పాదుకాం పద్మరాగిణీం ।
పదైకనియతాం తస్య పద్మవాసామివాపరాం ॥ 17.1 ॥

అతివాఙ్మనసం విచింత్య శౌరేః
పదరక్షే! పదపద్మసౌకుమార్యం ।
పరిపుష్యసి పద్మరాగభాసా
పదవీమాహితపల్లవామివ త్వం ॥ 17.2 ॥

పదపల్లవసంగిభిః ప్రదీప్తైః
అధికోల్లాసిభిరంబ! పద్మరాగైః ।
అనలే శయనం క్వచిన్మురారేః
అవిసంవాదయసీవ పాదుకే! త్వం ॥ 17.3 ॥

వివృణోతి రంగపతిరత్నపాదుకే!
త్వయి పద్మరాగమణిపద్ధతిః శుభా ।
నిబిడోరుసంఘటనపీడనక్షరన్
మధుకైటభక్షతజపంకవాసనాం ॥ 17.4 ॥

ప్రతియంతి రంగపతిపాదుకే! జనాః
తవ పద్మరాగమణిరశ్మిసంతతిం ।
అభిజగ్ముషాం త్వదనుభావఖండితాద్-
అఘసంచయాద్విగళితామస్సృచ్ఛటాం ॥ 17.5 ॥

పశ్యంతి రంగేశ్వరపాదుకే! త్వాం
 పౌరాంగనాః స్పర్శితరాగబంధాం।
 శృంగారయోనేర్జ్వలనస్య దీప్తైః
 అంగారజాలైరివ పద్మరాగైః॥ 17.6 ॥

అవైమి దోషాపగమస్య హేతుం
 తమోపహం సంభృతపద్మరాగాం।
 ఆశేషవంద్యాం మణిపాదుకే! త్వాం
 రంగేశసూర్యోదయపూర్వసంధ్యాం॥ 17.7 ॥

అవాప్య పాదావని! రంగభర్తుః
 పాదాంబుజే పల్లవసంస్తరాభాం।
 త్వత్పద్మరాగద్యుతయో భజంతే
 కాలానలత్వం కలుషాంబుధేర్నః॥ 17.8 ॥

నిసర్గసిద్ధం మణిపాదరక్షే!
 దేవస్య రంగావసథప్రియస్య।
 బాలార్కవర్ణాః పదపద్మరాగం
 త్వత్పద్మరాగాః పునరుక్తయంతి॥ 17.9 ॥

పదేన విశ్వం మణిపాదరక్షే!
 పత్న్యా సమం పాలయతో మురారేః।
 యశఃపయోధౌ పరికల్పయంతి
 ప్రవాళశోభాం తవ పద్మరాగాః॥ 17.10 ॥

అర్చిష్మతీ కాంచనపాదరక్షే!
 ప్రస్తౌ తి తే పాటలరత్నపంక్తిః।
 రేఖారథాంగస్య మహాఃప్రపంచం
 రంగేశపాదాంబుజమధ్యభాజః॥ 17.11 ॥

త్వయైవ పాదావని! శోణరత్నైః
 బాలాతపం నూనముదీరయంత్యాః।
 పద్మాపతేః పాదతలప్రరూఢం
 రేఖాంబుజం నిత్యమభూదనిద్రం॥ 17.12 ॥

నిత్యం నిజాలోకపథం గతానాం
 శ్రేయో దిశంతీం శ్రితపద్మరాగాం।
 మహీయసీం మాధవపాదరక్షే!
 మన్యామహే మంగళదేవతాం త్వాం॥ 17.13 ॥

దేవస్య రంగరసికస్య విహారహేతోః
 ఆత్మానమంఘ్రికమలే వినివేద్య పూర్వం।
 ప్రాయో నివేదయసి శోణమణిప్రకాశైః
 ప్రత్యూషపద్మకలికాం పదరక్షిణి! త్వం॥ 17.14 ॥

ప్రత్యజ్యయస్య హవిషః ప్రణవేన దేవి!
 ప్రక్షేపణాయ పరమార్థవిదాం మునీనాం।
 ప్రాజ్యం ముకుందచరణావని! పద్మరాగైః
 పర్యాయపావకశిఖాం భవతీం ప్రతీమః॥ 17.15 ॥

సంపద్యతే తవ పదావని! పద్మరాగైః
 ప్రస్థానమాంగళికహోమహుతాశనశ్రీః।
 క్షీరాహుతిర్భవతి యత్ర వికల్పగంగా
 రంగేశ్వరస్య రుచిరా నఖరశ్మిధారా॥ 17.16 ॥

ఆముంచతామరుణయావకపంకలక్ష్మీం
 శోణాశ్మనాం తవ పదావని! కాంతియోగాత్।
 పద్మాసహాయపదపద్మనఖాః శ్రయంతే
 సంధ్యానురంజితసుధాకరబింబశోభాం॥ 17.17 ॥

స్థానే తవాచ్యుతపదావని! పద్మరాగాః
 తేజోమయాః ప్రశమయంతి తమో మదీయం।
 చిత్రం తదేతదిహ యజ్జనయంతి నిత్యం
 రాగాత్మకేన మహాసా రజసో నివృత్తిం॥ 17.18 ॥

పద్మాకరాంతరవికాసిని రంగభర్తుః
 పీత్వా పదావని! మధూని పదారవిందే।
 శోణోపలద్యుతిమయీం సుభగప్రచారాం
 మన్యే బిభర్షి మహతీం మదరాగశోభాం॥ 17.19 ॥

పాదావని! ప్రస్పృమరస్య కలేర్యుగస్య
 ప్రాయేణ సంప్రతి నివారయితుం ప్రవేశం।
 శ్రీరంగసీమ్ని తవ శోణమణిప్రసూతః
 ప్రాకారమగ్నిమయమారభతే ప్రకాశః॥ 17.20 ॥

లీలాగృహాంతరవిహారిణి రంగనాథే
 లాక్షారసైరరుణరత్నమయూఖలక్ష్యైః।
 ప్రాయేణ రంజయతి పాదసరోజయుగ్మం
 సైరంధ్రకేవ భవతీ మణిపాదరక్షే! ॥ 17.21 ॥

రంగేశితుర్విహారతో మణిపాదరక్షే!
 రథ్యాంతరే సుమనసః పరికీర్యమాణాః।
 త్వత్పద్మరాగకిరణచ్చరణాద్భజంతే
 సంధ్యాతపాంతరిత తారకపంక్తిలక్ష్మీం॥ 17.22 ॥

రంగాధిరాజపదరక్షిణి! బిభ్రతస్తాం
 గంగాతరంగవిమలే గిరిశస్య మౌళా।
 సంవర్ధయంతి మహాసా తవ పద్మరాగాః
 శైలాత్మజాచరణయావకపంకలక్ష్మీం॥ 17.23 ॥

శరణముపగతానాం శర్వరీం మోహరూపాం
 శమయితుముదయస్థాన్మన్మహే బాలసూర్యాః |
 పదసరసిజయోగాద్రంగనాథస్య భూయః
 పరిణమదరుణిమ్నః పాదుకే! పద్మరాగాః || 17.24 ||

హరిపదరుచిరాణాం పాదుకే! తావకానాం
 అరుణమణిగణానాం నూనమర్ధేందుమౌళిః |
 ప్రణతినమయలగ్నాం వాసనామేవ ధత్తే
 కళమకణిశకాంతిస్పర్ధినిభిర్జటాభిః || 17.25 ||

ప్రతివిహారణమేతే పాదుకే! రంగభర్తుః
 పదకమలసగంధాః పద్మరాగాస్త్యదీయాః |
 తరుణతపనమైత్రీముద్వహాద్భిర్మయాః
 స్థలకమలవిభూతిం స్థాపయంత్యవ్యవస్థాం || 17.26 ||

అయమనితరభోగాః రంజయన్ వీతరాగాః
 అరుణమణిగణానాం తావకానాం ప్రకాశః |
 మధురిపుపదరక్షే! మజ్జు జాజ్వల్యమానః
 శలభయతి జనానాం శాశ్వతం పాపరాశిం || 17.27 ||

ప్రచురనిగమగంధాః పాదుకే! రంగభర్తుః
 పదకమలసమృద్ధిం ప్రత్యహం భావయంతః |
 దధతి శకలయంతో గాఢమంతస్తమిస్రం
 సముచితమరుణత్వం తావకాః పద్మరాగాః || 17.28 ||

లాక్షాలక్ష్మీమధరరుచకే రంగిణః పాదరక్షే!
 వక్త్రాంభోజే మదపరిణతిం పద్మరాగద్యుతిస్తే |
 కర్ణోపాంతే కిసలయరుచిం దేవి! సేవానతానాం
 సీమంతే చ త్రిదశసుదృశాం సౌతి సిందూరశోభాం || 17.29 ||

అరుణమణయస్తవైతే హరిపదరాగేణ లబ్ధమహిమానః |
గమయంతి చరణరక్షే! ద్యుమణిగణం జ్యోతిరింఖణతాం || 17.30 ||

|| ఇతి శ్రీపాదుకాసహస్రే పద్మరాగపద్ధతిః సప్తదశీ ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంత గురవే నమః ||